

# Panchastavi 2. Charcha

## Stava

### పంచస్తవి -2. చర్చాస్తవః

సౌందర్యవిభ్రమభువో భువనాధిపత్య-

-సంకల్పకల్పతరవస్త్రీపురే జయంతి |

ఏతే కవిత్వకుమదప్రకరావబోధ-

-పూర్ణేందవస్త్యయి జగజ్జనని ప్రణామాః || 1 ||

దేవి స్తుతివ్యతికరే కృతబుద్ధయస్తే

వాచస్పతి ప్రభృతయోఽపి జడీ భవంతి |

తస్మాన్ని సర్గజడిమా కతమోఽహమత్ర

స్తోత్రం తవ త్రిపురతాపనపత్ని కర్తుం || 2 ||

మాతస్తథాపి భవతీం భవతీవ్రతాప-

-విచ్ఛిత్తయే స్తుతిమహోర్ణవ కర్ణధారః |

స్తోతుం భవాని స భవచ్ఛరణారవింద-

-భక్తిగ్రహః కిమపి మాం ముఖరీ కరోతి || 3 ||

సూతే జగంతి భవతీ భవతీ బిభర్తి

జాగర్తి తత్క్షయకృతే భవతీ భవాని |

మోహం భినత్తి భవతీ భవతీ రుణద్ధి

లీలాయితం జయతి చిత్రమిదం భవత్యాః || 4 ||

యస్మిన్ననాగపి నవాంబుజపత్రగౌరీం

గౌరీం ప్రసాదమధురాం దృశమాదధాసి |

తస్మిన్నిరంతరమనంగశరావకీర్ణ-

-సీమంతినీనయనసంతతయః పతంతి || 5 ||

పృథ్వీభుజోఽప్యదయనప్రభవస్య తస్య

విద్యాధర ప్రణతి చుంబిత పాదపీఠః |

తచ్ఛక్రవర్తిపదవీప్రణయః స ఏషః

త్వత్పాదపంకజరజః కణజః ప్రసాదః || 6 ||

త్వత్పాదపంకజరజ ప్రణిపాతపూర్వైః

పుణ్యైరనల్పమతిభిః కృతిభిః కవీంద్రైః |

క్షీరక్షపాకరదుకూలహిమావదాతా

కైరప్యవాపి భువనత్రితయేఽపి కీర్తిః || 7 ||

కల్పద్రుమప్రసవకల్పితచిత్రపూజాం

ఉద్దీపిత ప్రేయతమామదరక్తగీతిం |

నిత్యం భవాని భవతీముపవీణయంతి

విద్యాధరాః కనకశైలగుహాగృహేషు || 8 ||

లక్ష్మీవశీకరణకర్మణి కామినీనాం

ఆకర్షణవ్యతికరేషు చ సిద్ధమంత్రః |

నీరంధ్రమోహాతిమిరచ్ఛిదురప్రదీపో

దేవి త్వదంఘ్రిజనితో జయతి ప్రసాదః || 9 ||

దేవి త్వదంఘ్రినఖరత్నభువో మయూఖాః

ప్రత్యగ్రమౌక్తికరుచో ముదముద్వహాంతి |

సేవానతివ్యతికరే సురసుందరీణాం

సీమంతసీంని కుసుమస్తబకాయితం యైః || 10 ||

మూర్ధ్ని స్ఫురత్తుహినదీధితిదీప్తిదీప్తం

మధ్యే లలాటమమరాయుధరశ్మిచిత్రం |

హృచ్చక్రచుంబి హృతభుక్కణికానుకారి

జ్యోతిర్యదేతదిదమంబ తవ స్వరూపం || 11 ||

రూపం తవ స్ఫురితచంద్రమరీచిగౌరం

ఆలోకతే శిరసి వాగధిదైవతం యః |

నిఃసీమసూక్తిరచనామృతనిర్ఘరస్య

తస్య ప్రసాదమధురాః ప్రసరంతి వాచః || 12 ||

సిందూరపాంసుపటలచ్ఛురితామివ ద్యాం

త్వత్తేజసా జతురసస్నపితామివోర్వీం |

యః పశ్యతి క్షణమపి త్రిపురే విహాయ

వ్రీడాం మృడాని సుదృశస్తమనుద్రవంతి || 13 ||

మాతర్ముహూర్తమపి యః స్మరతి స్వరూపం

లాక్షారసప్రసరతంతునిభం భవత్యాః |

ధ్యాయంత్యనన్యమనసస్తమనంగతప్తాః

ప్రద్యుంనసీంని సుభగత్వగుణం తరుణ్యః || 14 ||

యోఽయం చకాస్తి గగనార్ణవరత్నమిందుః

యోఽయం సురాసురగురుః పురుషః పురాణః |

యద్వామమర్థమిదమంధకసూదనస్య

దేవి త్వమేవ తదితి ప్రతిపాదయంతి || 15 ||

ఇచ్ఛానురూపమనురూపగుణప్రకర్ష

సంకర్షిణి త్వమభిమృశ్య యదా బిభర్షి |

జాయేత స త్రిభువనైక గురుస్తదానీం

దేవః శివోఽపి భువనత్రయసూత్రధారః || 16 ||

ధ్యాతాసి హైమవతి యేన హిమాంశురశ్మి-

-మాలామలద్యుతిరకల్మషమానసేన |

తస్యావిలంబమనవద్యమనంతకల్పం

అల్పైర్ద్దినైః సృజసి సుందరి వాగ్విలాసం || 17 ||

ఆధారమారుతనిరోధవశేన యేషాం

సిందూరరంజితసరోజగుణానుకారి |

దీప్తం హృది స్ఫురతి దేవి వపుస్త్వదీయం

ధ్యాయంతి తానిహ సమీహితసిద్ధిసార్థాః || 18 ||

యే చింతయంత్యరుణమండలమధ్యవర్తి

రూపం తవాంబ నవయావకపంకపింగం |

తేషాం సదైవ కుసుమాయుధబాణభిన్న-

-వక్షస్థలా మృగదృశో వశగా భవంతి || 19 ||

త్వామైందవీమివ కలామనుఫాలదేశం

ఉద్భాసితాంబరతలామవలోకయంతః |

సద్యో భవాని సుధియః కవయో భవంతి

త్వం భావనాహితధియాం కులకామధేనుః || 20

||

శర్వాణి సర్వజనవందితపాదపద్మే

పద్మచ్ఛదద్యుతివిడంబితనేత్రలక్ష్మి |

నిష్పాపమూర్తిజనమానసరాజహంసి

హంసి త్వమాపదమనేకవిధాం జనస్య || 21 ||

ఉత్తప్తహేమరుచిరే త్రిపురే పునీహి

చేతశ్చిరంతనమఘౌఘవనం లునీహి |

కారాగృహే నిగలబంధనయంత్రితస్య

త్వత్సంస్మృతౌ ఝటితి మే నిగలాస్తుటంతి || 22

||

త్వాం వ్యాపినీతి సుమనా ఇతి కుండలీతి

త్వాం కామినీతి కమలేతి కలావతీతి |

త్వాం మాలినీతి లలితేత్యపరాజితేతి

దేవి స్తువంతి విజయేతి జయేత్యమేతి || 23 ||

ఉద్ధామకామపరమార్థసరోజఖండ-

చండద్యుతిద్యుతిమపాసితషడ్వికారాం |

మోహద్విపేంద్రకదనోద్యతబోధసింహ-

-లీలాగుహం భగవతీం త్రిపురాం నమామి || 24 ||

గణేశవటుకస్తుతా రతిసహాయకామాన్వితా

స్మరారివరవిష్టరా కుసుమబాణబాణైర్యతా |

అనంగకుసుమాదిభిః పరివృతా చ సిద్ధైస్త్రైః

కదంబవనమధ్యగా త్రిపురసుందరీ పాతు నః || 25

||

రుద్రాణి విద్రుమమయీం ప్రతిమామివ త్వాం

యే చింతయంత్యరుణకాంతిమనన్యరూపాం |

తానేత్య పక్ష్మలదృశః ప్రసభం భజంతే

కంఠావసక్తమ్పదుబాహులతాస్తరుణ్యః || 26 ||

త్వద్రూపైకనిరూపణప్రణయితాబంధో దృశోస్త్వద్గుణ-

-గ్రామాకర్ణనరాగితా శ్రవణయోస్త్వత్సంస్మృతిశ్చేతసి

|

త్వత్పాదార్చనచాతురీ కరయుగే త్వత్కీర్తితం వాచి

మే

కుత్రాపి త్వదుపాసనవ్యసనితా మే దేవి మా

శాంయతు || 27 ||

త్వద్రూపముల్లసితదాడిమపుష్పరక్తం

ఉద్భావయేన్మదనదైవతమక్షరం యః |

తం రూపహీనమపి మన్మథనిర్విశేషం

ఆలోకయంతురునితంబతటాస్తరుణ్యః || 28 ||

బ్రహ్మాండ్రుద్రహరిచంద్రసహస్రరశ్మి -

-స్కందద్విపాననహుతాశనవందితాయై |

వాగీశ్వరి త్రిభువనేశ్వరి విశ్వమాతః

అంతర్బహిశ్చ కృతసంస్థితయే నమస్తే || 29 ||

కస్తోత్రమేతదనువాసరమీశ్వరాయాః

శ్రేయస్కరం పఠతి వా యది వా శృణోతి |

తస్యేస్పితం ఫలతి రాజభిరీడ్యతేఽసౌ

జాయత స ప్రీయతమో మదిరేక్షణానాం || 30 ||

ఇతి శ్రీకాళిదాస విరచిత పంచస్తవ్యాం ద్వితీయః

చర్చాస్తవః |